

ഭക്ഷ്യകിറ്റ് വിതരണം

266 (1632) ശ്രീ. എൻ. ഷംസുദ്ദീൻ: താഴെ കാണുന്ന ചോദ്യങ്ങൾക്ക് ഭക്ഷ്യ-പൊതുവിതരണ വകുപ്പുമന്ത്രി സദയം മറുപടി നൽകുമോ:

(എ) ലോക്ഡൗൺ കാലത്ത് ആരംഭിച്ച സൗജന്യ ഭക്ഷ്യകിറ്റ് വിതരണത്തിനായി സിവിൽ സപ്ലൈസ് കോർപ്പറേഷൻ ഇതുവരെ എത്ര തുക അനുവദിച്ചു എന്നതിന്റെ വിശദമായ കണക്ക് ലഭ്യമാക്കുമോ?

2020-ലെ ലോക്ഡൗൺ കാലത്ത് അതിജീവന കിറ്റ് വിതരണം ചെയ്യുന്നതിനായി സംസ്ഥാന സർക്കാർ 756 കോടി രൂപയും ഓണക്കിറ്റ് വിതരണത്തിനായി 440 കോടി രൂപയും അനുവദിച്ചിരുന്നു. തുടർന്ന് 2020 സെപ്റ്റംബർ മുതൽ ഡിസംബർ വരെ കിറ്റ് വിതരണം ചെയ്തതിനും ലോക്ഡൗൺ കാലത്ത് കിറ്റ് വിതരണം നടത്തിയതിന്റെ കുടിശ്ശികയും ഉൾപ്പെടെ 1,649.79 കോടി രൂപയും അനുവദിച്ചിട്ടുണ്ട്. കിറ്റ് വിതരണം 2021 ലും തുടരുന്ന സാഹചര്യത്തിൽ 2021 ജനുവരി - ഏപ്രിൽ മാസങ്ങളിലെ വിതരണത്തിനായി 1,392.50 കോടി രൂപയും മേയ് മാസ വിതരണത്തിനായി 410 കോടി രൂപയും ഉൾപ്പെടെ ആകെ 4,648.29 കോടി രൂപയാണ് സിവിൽ സപ്ലൈസ് കോർപ്പറേഷൻ ഇതുവരെ അനുവദിച്ചുനൽകിയിട്ടുള്ളത്.

(ബി) ഗുണനിലവാരമില്ലാത്ത ഉൽപ്പന്നങ്ങൾ വിതരണംചെയ്യുന്ന കമ്പനികളെ രണ്ടുവർഷത്തേക്ക് കരിമ്പട്ടികയിൽപ്പെടുത്തണമെന്ന ചട്ടമനുസരിച്ച് കരിമ്പട്ടികയിൽ ഉൾപ്പെട്ട ചില കമ്പനികൾ കാലാവധി പൂർത്തിയാക്കുന്നതിനു മുൻപുതന്നെ ടെൻഡറിൽ പങ്കെടുത്ത് പർച്ചേസ് ഓർഡർ നേടിയത് പരിശോധിച്ചിട്ടുണ്ടോ?

കരിമ്പട്ടികയിൽ ഉൾപ്പെട്ട കമ്പനികൾക്ക് സപ്ലൈകോ കേന്ദ്രകാര്യലയത്തിൽനിന്നും പർച്ചേസ് ഓർഡർ നൽകിയിട്ടില്ല.

(സി) എങ്കിൽ കരിമ്പട്ടികയിൽ ഉൾപ്പെട്ട ഏതെല്ലാം കമ്പനികളാണ് ടെൻഡറിൽ പങ്കെടുത്ത് പർച്ചേസ് ഓർഡർ നേടിയതെന്ന് വിശദമാക്കുമോ; ഇതിന് കൂട്ടുനിന്ന ഉദ്യോഗസ്ഥർക്കെതിരെ നടപടി സ്വീകരിക്കുമോ?

ബാധകമല്ല.

(ഡി) ഭക്ഷ്യകിറ്റ് വിതരണം ചെയ്തതിന്റെ കമ്മീഷൻ മാസങ്ങളായി റേഷൻ വ്യാപാരികൾക്ക് ലഭിച്ചിട്ടില്ല എന്ന കാര്യം ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് അടിയന്തരമായി നൽകുവാൻ നടപടി സ്വീകരിക്കുമോ?

കോവിഡ് മഹാമാരിയുടെ പശ്ചാത്തലത്തിൽ സംസ്ഥാന സർക്കാർ നടത്തിവരുന്ന സൗജന്യ ഭക്ഷ്യ കിറ്റ് വിതരണത്തിന് രേഷൻ വ്യാപാരികൾക്ക് 2020 ഏപ്രിൽ, മേയ് മാസങ്ങളിൽ രേഷൻകടകൾ വഴി വിതരണം ചെയ്ത 8448016 കിറ്റുകൾക്ക് കിറ്റ് ഒന്നിന് 7 രൂപ നിരക്കിൽ 5,91,36,112 രൂപ 2020 ആഗസ്റ്റ് മാസത്തിലും 2020 ആഗസ്റ്റ്, സെപ്റ്റംബർ മാസങ്ങളിൽ വിതരണം ചെയ്ത 9378536 കിറ്റുകൾക്ക് കിറ്റ് ഒന്നിന് 5 രൂപ നിരക്കിൽ 4,68,92,680 രൂപ 2021 ഫെബ്രുവരി മാസത്തിലും അനുവദിച്ചുനൽകിയിട്ടുണ്ട്. ഒക്ടോബർ മുതലുള്ള കിറ്റുകൾക്ക് കമ്മീഷൻ നൽകിയിട്ടില്ല. നിലവിലെ സാമ്പത്തിക സ്ഥിതിയിൽ ഇതിന് തുക കണ്ടെത്തുക ബുദ്ധിമുട്ടാണ്. സാമ്പത്തികസ്ഥിതി അനുകൂലമാകുന്ന ഘട്ടത്തിൽ വിഷയം പരിഗണിക്കാവുന്നതാണ്.

(ഇ) ഭക്ഷ്യകിറ്റിനായി ഉപയോഗിക്കുന്ന തുണി സഞ്ചി ഏഴ് മുതൽ എട്ട് രൂപ വരെ വിലയ്ക്ക് പൊതുവിപണിയിൽ ലഭ്യമാകുമെന്നിരിക്കെ 12 രൂപയ്ക്ക് ഗുണനിലവാരം കുറഞ്ഞ തുണിസഞ്ചി വാങ്ങിക്കുന്നതിലെ അഴിമതി ശ്രദ്ധയിൽപ്പെട്ടിട്ടുണ്ടോ; ഇതുസംബന്ധിച്ച് സപ്ലൈകോ വിജിലൻസ് അന്വേഷണം നടത്തിയിട്ടുണ്ടോ; വിശദാംശം ലഭ്യമാക്കുമോ?

ശ്രദ്ധയിൽപ്പെട്ടിട്ടുണ്ട്. ഇക്കാര്യത്തിൽ സപ്ലൈകോ വിജിലൻസ് അന്വേഷണം നടത്തിയിട്ടുണ്ട്. അന്വേഷണത്തിൽ കേരള ഖാദി ഗ്രാമ വ്യവസായ ബോർഡ് സപ്ലൈകോയ്ക്കുവേണ്ടി തുണിസഞ്ചി നൽകിയത് കൺസ്യൂമർ ഫെഡിൽനിന്ന് വാങ്ങിയാണ്. തിരുവനന്തപുരത്തുള്ള Global Pharma Plus ആണ് കൺസ്യൂമർഫെഡിന് 10 രൂപ നിരക്കിൽ (without GST) തുണിസഞ്ചി സപ്ലൈ ചെയ്തത്. Global Pharma Plus ടി തുണിസഞ്ചി കന്യാകുമാരിയിലെ Swarna Echo Craft-ൽനിന്ന് വാങ്ങിയത് 6.75 രൂപയ്ക്കാണ് (without GST). കേരളത്തിനു പുറത്തുനിന്നും 6.75 രൂപയ്ക്ക് വാങ്ങുന്ന തുണിസഞ്ചിയാണ് സപ്ലൈകോയ്ക്ക് 12 രൂപയ്ക്ക് നൽകുന്നത് എന്ന് കണ്ടെത്തിയിട്ടുണ്ട്. ഇതുസംബന്ധിച്ച് കേരള ഖാദി ഗ്രാമ വ്യവസായ ബോർഡിനോട് വിശദീകരണം ആരാഞ്ഞിട്ടുണ്ട്. കൂടാതെ പാലക്കാട് ജില്ലയിലെ എ.വി.ആർ. കുടുംബശ്രീ യൂണിറ്റ് പുറത്തുനിന്നുള്ള തുണിസഞ്ചി 7.50 രൂപ നിരക്കിൽ വാങ്ങി സപ്ലൈകോയ്ക്ക് 12 രൂപ വരെയുള്ള നിരക്കിൽ നൽകുന്നതായി അന്വേഷണത്തിൽ കണ്ടെത്തിയിട്ടുണ്ട്. ഇതുസംബന്ധിച്ച വിവരം കുടുംബശ്രീ മിഷനെ അറിയിച്ചിട്ടുണ്ട്.